

Information Sheet

VOLUME 1, ISSUE 7

7 January 2022

★	အကြောင်းအရာ	စာမျက်နှာ
၁	ကမ္ဘောဒီးယားနိုင်ငံဝန်ကြီးချုပ် မြန်မာနိုင်ငံသို့ အလုပ်သဘောခရီးစဉ်ရောက်ရှိ	၁
၂	၂၀၂၁ ခုနှစ်၊ ပြည်ထောင်စု၏အခွန်အကောက်ဥပဒေကို ပြင်ဆင်သည့်ဥပဒေပြဋ္ဌာန်း	၃
၃	အင်တာနက်ဝန်ဆောင်မှုများအပေါ် ကုန်သွယ်လုပ်ငန်းခွန် တိုးမြှင့်ကောက်ခံခြင်းနှင့် စပ်လျဉ်း၍ သတင်းထုတ်ပြန်ခြင်း	၄
၄	လေယာဉ်မောင်းသင်တန်းအမှတ်စဉ်(၈၃)ကျောင်းဆင်းတောင်ပံအပ်နှင်းပွဲ အခမ်းအနားကျင်းပ	၅
၅	တပ်မတော်ဆေးရုံ၊ ဆေးတပ်ရင်းများအနေဖြင့် ၂၀၂၁ ခုနှစ် ဇန်နဝါရီလမှ ဒီဇင်ဘာလကုန်အထိ ဒေသခံတိုင်းရင်းသားပြည်သူ ၃ သိန်း ၂ သောင်းကျော်အား ကျန်းမာရေးစောင့်ရှောက်မှုနှင့် ကျန်းမာရေးကဏ္ဍမြှင့်တင်မှုလုပ်ငန်းများ ဆောင်ရွက်ပေးနိုင်ခဲ့	၇
၆	တက္ကသိုလ်၊ ဒီဂရီကောလိပ်၊ ကောလိပ်များတွင် နေ့သင်တန်းများ စတင်ဖွင့်လှစ်	၁၀
၇	ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများအား တိုင်းဒေသကြီးနှင့် ပြည်နယ်အသီးသီးတွင် ဆက်လက်ဆောင်ရွက်လျက်ရှိ	၁၂
၈	ကရင်ပြည်နယ်၊ လေးကွေ့ကော်ဒေသရှိ ကျေးရွာများမှပြည်သူများ ၎င်းတို့နေရပ်အသီးသီးသို့ ဆက်လက်ဝင်ရောက်၊ လိုအပ်သည့် ကျန်းမာရေး စစ်ဆေးပေးခြင်းများဆောင်ရွက်ပေး	၁၃

Information Sheet

ကမ္ဘောဒီးယားနိုင်ငံဝန်ကြီးချုပ် မြန်မာနိုင်ငံသို့ အလုပ်သဘောခရီးစဉ်ရောက်ရှိ



ပြည်ထောင်စုသမ္မတမြန်မာနိုင်ငံတော်၊ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီးမင်းအောင်လှိုင်၏ဖိတ်ကြားချက်အရ ကမ္ဘောဒီးယားနိုင်ငံဝန်ကြီးချုပ် ဆမ်ဒက်အာခါမိုဟာဆီနာပါတိုင်းတွဲချိုဟွန်ဆင်သည် ၂၀၂၂ ခုနှစ်၊ ဇန်နဝါရီလ ၇ ရက်တွင် နေပြည်တော်သို့ အလုပ်သဘောခရီးစဉ်ရောက်ရှိခဲ့ပါသည်။

ခရီးစဉ်အတွင်း နှစ်နိုင်ငံခေါင်းဆောင်များအကြား နှစ်နိုင်ငံဆွေးနွေးပွဲတစ်ရပ် ကျင်းပပြုလုပ်မည်ဖြစ်ပြီး နှစ်နိုင်ငံဆက်ဆံရေးနှင့် ပူးပေါင်းဆောင်ရွက်မှုတိုးမြှင့်ရေးဆိုင်ရာကိစ္စရပ်များအပြင် အာဆီယံအပါအဝင် ဒေသဆိုင်ရာအကျိုးတူကိစ္စရပ်များကို အမြင်ချင်းဖလှယ်ဆွေးနွေးသွားမည်ဖြစ်ကြောင်း သိရှိရပါသည်။

(မြဝတီရုပ်မြင်သံကြား ၇-၁-၂၀၂၂)

- ကမ္ဘောဒီးယားနိုင်ငံဝန်ကြီးချုပ်သည် ဇန်နဝါရီလ ၇ ရက်တွင် နေပြည်တော်သို့ အလုပ်သဘောခရီးစဉ်ရောက်ရှိခဲ့။
- ခရီးစဉ်အတွင်း နှစ်နိုင်ငံခေါင်းဆောင်များအကြား နှစ်နိုင်ငံဆက်ဆံရေးနှင့် ပူးပေါင်းဆောင်ရွက်မှုတိုးမြှင့်ရေးဆိုင်ရာကိစ္စရပ်များအပြင် အာဆီယံအပါအဝင် ဒေသဆိုင်ရာ အကျိုးတူကိစ္စရပ်များကို အမြင်ချင်းဖလှယ်ဆွေးနွေးသွားမည်ဖြစ်။

ကမ္ဘောဒီးယားနိုင်ငံဝန်ကြီးချုပ် မြန်မာနိုင်ငံသို့ အလုပ်သဘောခရီးစဉ်ရောက်ရှိလာမှု မှတ်တမ်းဓာတ်ပုံများ



၂၀၂၁ ခုနှစ်၊ ပြည်ထောင်စု၏အခွန်အကောက်ဥပဒေကို ပြင်ဆင်သည့်ဥပဒေပြဋ္ဌာန်း

နိုင်ငံတော်စီမံအုပ်ချုပ်ရေးကောင်စီသည် ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၄၁၉ အရ ၂၀၂၁ ခုနှစ်၊ ပြည်ထောင်စု၏ အခွန်အကောက်ဥပဒေကို ပြင်ဆင်သည့်ဥပဒေကို ၂၀၂၂ ခုနှစ်၊ ဇန်နဝါရီလ ၆ ရက်တွင် ပြဋ္ဌာန်းလိုက်ကြောင်း သိရှိရပါသည်။

သတင်းထုတ်ပြန်ချက်

ပြည်ထောင်စုသမ္မတမြန်မာနိုင်ငံတော်

နိုင်ငံတော်စီမံအုပ်ချုပ်ရေးကောင်စီ

၂၀၂၁ ခုနှစ်၊ ပြည်ထောင်စု၏ အခွန်အကောက်ဥပဒေကို ပြင်ဆင်သည့်ဥပဒေ

နိုင်ငံတော်စီမံအုပ်ချုပ်ရေးကောင်စီဥပဒေအမှတ်၊ ၁/၂၀၂၂

၁၃၈၃ ခုနှစ်၊ ပြာသိုလဆန်း ၅ ရက်

(၂၀၂၂ ခုနှစ်၊ ဇန်နဝါရီလ ၆ ရက်)

နိုင်ငံတော်စီမံအုပ်ချုပ်ရေးကောင်စီသည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၄၁၉ အရ ဤဥပဒေကို ပြဋ္ဌာန်းလိုက်သည်။

- ၁။ ဤဥပဒေကို ၂၀၂၁ ခုနှစ်၊ ပြည်ထောင်စု၏အခွန်အကောက်ဥပဒေကို ပြင်ဆင်သည့်ဥပဒေဟု ခေါ်တွင်စေရမည်။
- ၂။ ဤဥပဒေသည် ၂၀၂၂ ခုနှစ်၊ ဇန်နဝါရီလ ၈ ရက်နေ့မှ ၂၀၂၂ ခုနှစ်၊ မတ်လ ၃၁ ရက်နေ့အထိ အကျိုးသက်ရောက်စေရမည်။
- ၃။ ၂၀၂၁ ခုနှစ်၊ ပြည်ထောင်စု၏အခွန်အကောက်ဥပဒေ ပုဒ်မ ၁၄၊ ပုဒ်မခွဲ(င)ကို အောက်ပါအတိုင်း အစားထိုးရမည်-
 "(င) ပုဒ်မခွဲ(ဃ)နှင့် ပုဒ်မခွဲ(င-၁)ပါ ဝန်ဆောင်မှုလုပ်ငန်းများမှတစ်ပါး ပြည်တွင်း၌ ဆောင်ရွက်သည့် အခြားဝန်ဆောင်မှုလုပ်ငန်းများမှ ရငွေအပေါ်တွင် ငါးရာခိုင်နှုန်းဖြင့် ကုန်သွယ်လုပ်ငန်းခွန်ကျသင့်စေရမည်။"
- ၄။ ၂၀၂၁ ခုနှစ်၊ ပြည်ထောင်စု၏အခွန်အကောက်ဥပဒေ ပုဒ်မ ၁၄၊ ပုဒ်မခွဲ(င)၏ နောက်တွင် ပုဒ်မခွဲ(င-၁)အဖြစ် အောက်ပါအတိုင်း ဖြည့်စွက်ရမည်-
 "(င-၁) (၁) ကုန်သွယ်လုပ်ငန်းခွန်ဥပဒေတွင် မည်သို့ပင်ပါရှိစေကာမူ ဆင်းကတ်(SIM card)ရောင်းချမှုနှင့် ဆင်းကတ်ကို စတင်အသုံးပြုနိုင်ရန် ဆောင်ရွက်ပေးသည့် ဝန်ဆောင်မှု(SIM card Activation)အပေါ် ဆင်းကတ်တစ်ကတ်လျှင် ကျပ်နှစ်သောင်းဖြင့် ကုန်သွယ်လုပ်ငန်းခွန် တစ်ကြိမ်တည်းကျသင့်စေရမည်။
 (၂) အင်တာနက်ဝန်ဆောင်မှုလုပ်ငန်းမှ ရငွေအပေါ် တစ်ဆယ့်ငါးရာခိုင်နှုန်းဖြင့် ကုန်သွယ်လုပ်ငန်းခွန် ကျသင့်စေရမည်။"
- ၅။ ၂၀၂၁ ခုနှစ်၊ ပြည်ထောင်စု၏အခွန်အကောက်ဥပဒေပုဒ်မ ၂၅၊ ပုဒ်မခွဲ(က)ပါ ဇယားကို အောက်ပါအတိုင်း အစားထိုးရမည်-

စဉ်	ဝင်ငွေ(ကျပ်)		ဝင်ငွေခွန်နှုန်း
	မှ	ထိ	
၁	၁	၃၀၀,၀၀၀,၀၀၀	၃ ရာခိုင်နှုန်း
၂	၃၀၀,၀၀၀,၀၀၁	၆၀၀,၀၀၀,၀၀၀	၅ ရာခိုင်နှုန်း
၃	၆၀၀,၀၀၀,၀၀၁	၁,၀၀၀,၀၀၀,၀၀၀	၁၀ ရာခိုင်နှုန်း
၄	၁,၀၀၀,၀၀၀,၀၀၁	၃,၀၀၀,၀၀၀,၀၀၀	၁၅ ရာခိုင်နှုန်း
၅	၃,၀၀၀,၀၀၀,၀၀၁နှင့်အထက်		၃၀ ရာခိုင်နှုန်း

ဖွဲ့စည်းပုံအခြေခံဥပဒေပုဒ်မ ၄၁၉ အရ ကျွန်ုပ် လက်မှတ်ရေးထိုးသည်-

(ပုံ)မင်းအောင်လှိုင်

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်စီမံအုပ်ချုပ်ရေးကောင်စီ

(မြဝတီသတင်းစာ ၇-၁-၂၀၂၂)

- ဝန်ဆောင်မှုလုပ်ငန်းများမှတစ်ပါး ပြည်တွင်း၌ဆောင်ရွက်သည့် အခြားဝန်ဆောင်မှုလုပ်ငန်းများမှ ရငွေအပေါ်တွင် ငါးရာခိုင်နှုန်း၊ အင်တာနက်ဝန်ဆောင်မှုလုပ်ငန်းမှ ရငွေအပေါ် တစ်ဆယ့်ငါးရာခိုင်နှုန်းဖြင့် ကုန်သွယ်လုပ်ငန်းခွန် ကျသင့်စေရမည် ဖြစ်ကြောင်း သိရှိရ။

အင်တာနက်ဝန်ဆောင်မှုများအပေါ် ကုန်သွယ်လုပ်ငန်းခွန် တိုးမြှင့်ကောက်ခံခြင်းနှင့်စပ်လျဉ်း၍ သတင်းထုတ်ပြန်ခြင်း

အင်တာနက်ဝန်ဆောင်မှုများအပေါ် ကုန်သွယ်လုပ်ငန်းခွန် တိုးမြှင့်ကောက်ခံသည့်အားလျော်စွာ ဝန်ဆောင်မှုအရည်အသွေးနှင့် ကွန်ရက်လွှမ်းခြုံနိုင်မှုတို့ကို ပိုမိုကောင်းမွန်အောင် စီမံဆောင်ရွက်ပေးမည်ဖြစ်ပြီး ကုန်သွယ်လုပ်ငန်းခွန်တိုးမြှင့်ကောက်ခံနိုင်ရန်အတွက် ၂၀၂၁ ခုနှစ်၊ ပြည်ထောင်စု၏ အခွန်အကောက်ဥပဒေကို ပြင်ဆင်သည့်ဥပဒေတွင် ထည့်သွင်းပြင်ဆင်ပြဋ္ဌာန်းခဲ့ပါကြောင်း သတင်းထုတ်ပြန်ကြောင်း သိရှိရပါသည်။

သတင်းထုတ်ပြန်ချက်

ဖွံ့ဖြိုးဆဲနိုင်ငံအများစု၏ ဆက်သွယ်ရေးဝန်ဆောင်မှုသုံးစွဲခြင်းအပေါ် အခွန်ကောက်ခံမှုကို လေ့လာရာတွင် ပုံမှန်ကုန်သွယ်လုပ်ငန်းခွန်အပြင် ကဏ္ဍအလိုက် သီးခြားအခွန်(Sector specific tax)ကိုပါ ကောက်ခံလျက်ရှိကြောင်း တွေ့ရှိရသော်လည်း ယင်းကဏ္ဍအလိုက် သီးခြားအခွန်ကို မြန်မာနိုင်ငံတွင် ယနေ့အထိကောက်ခံခြင်းမရှိသေးကြောင်း တွေ့ရှိရပါသည်။

ကိုဗစ်-၁၉ ကပ်ရောဂါကြောင့် ထိခိုက်ကျဆင်းလျက်ရှိသော စီးပွားရေးလုပ်ငန်းများကို ကုစားနိုင်ရန်အတွက် အခြားသော အခွန်ကောက်ခံမှုများကို လျှော့ပေါ့ခြင်း၊ ဆိုင်းငံ့ခြင်းများအား နိုင်ငံတော်က ဆောင်ရွက်ပေးလျက်ရှိပါသည်။ သို့ရာတွင် မြန်မာနိုင်ငံတွင် အင်တာနက်ဝန်ဆောင်မှုသုံးစွဲခြင်းမှာ များပြားလျက်ရှိသည့်အတွက် အင်တာနက်ဝန်ဆောင်မှုများသုံးစွဲမှုအပေါ် ကုန်သွယ်လုပ်ငန်းခွန်တိုးမြှင့်ကောက်ခံခြင်းဖြင့် နိုင်ငံငွေတိုးတက်ရရှိနိုင်သည့်အပြင် အင်တာနက်ကို အလွန်အကျွံ အလွဲသုံးမှုများကြောင့် ပြည်သူများ၏ အလုပ်အကိုင်များကို ထိခိုက်မှုများ၊ မျိုးဆက်သစ်ကျောင်းသား၊ ကျောင်းသူများ၏ ရုပ်ပိုင်းနှင့် စိတ်ပိုင်းဆိုင်ရာ ထိခိုက်မှုများကို လျှော့ချပေးနိုင်မည် ဖြစ်ပါသည်။

ဖုန်းခေါ်ဆိုမှုနှင့် SMS သုံးစွဲမှုများအတွက် ကုန်သွယ်လုပ်ငန်းခွန်တိုးမြှင့်ကောက်ခံမည်မဟုတ်ပါ။ အင်တာနက်ဝန်ဆောင်မှုများအပေါ် ကုန်သွယ်လုပ်ငန်းခွန် တိုးမြှင့်ကောက်ခံရာတွင်လည်း လူ့စွမ်းအားအရင်းအမြစ် ဖွံ့ဖြိုးတိုးတက်ရေးနှင့် ကျန်းမာရေးဆိုင်ရာ ဗဟုသုတများ ရရှိရေးအတွက် သုံးစွဲသည့်အခွန်ထမ်းများအတွက် လိုအပ်သလို ဖြေလျှော့ပေးနိုင်ရေး စီမံဆောင်ရွက်သွားမည်ဖြစ်ပါသည်။ အင်တာနက်ဝန်ဆောင်မှုများအပေါ် ကုန်သွယ်လုပ်ငန်းခွန် တိုးမြှင့်ကောက်ခံသည့်အားလျော်စွာ ဝန်ဆောင်မှုအရည်အသွေးနှင့် ကွန်ရက်လွှမ်းခြုံနိုင်မှုတို့ကို ပိုမိုကောင်းမွန်အောင် စီမံဆောင်ရွက်ပေးမည်ဖြစ်ပါသည်။ အင်တာနက်ဝန်ဆောင်မှုများအပေါ် ကုန်သွယ်လုပ်ငန်းခွန်တိုးမြှင့်ကောက်ခံနိုင်ရန်အတွက် ၂၀၂၁ ခုနှစ်၊ ပြည်ထောင်စု၏ အခွန်အကောက်ဥပဒေကို ပြင်ဆင်သည့်ဥပဒေတွင် ထည့်သွင်းပြင်ဆင်ပြဋ္ဌာန်းခဲ့ပါကြောင်း သတင်းထုတ်ပြန်အပ်ပါသည်။

(မြဝတီသတင်းစာ ၇-၁-၂၀၂၂)

- မြန်မာနိုင်ငံတွင် အင်တာနက် ဝန်ဆောင်မှုသုံးစွဲခြင်းမှာ များပြားလျက်ရှိသည့်အတွက် အင်တာနက်ဝန်ဆောင်မှုများသုံးစွဲမှုအပေါ် ကုန်သွယ်လုပ်ငန်းခွန် တိုးမြှင့်ကောက်ခံခြင်းဖြင့် နိုင်ငံငွေတိုးတက်ရရှိနိုင်သည့်အပြင် အင်တာနက်ကို အလွန်အကျွံ အလွဲသုံးမှုများကြောင့် ပြည်သူများ၏ အလုပ်အကိုင်များကို ထိခိုက်မှုများ၊ မျိုးဆက်သစ်ကျောင်းသား၊ ကျောင်းသူများ၏ ရုပ်ပိုင်းနှင့် စိတ်ပိုင်းဆိုင်ရာ ထိခိုက်မှုများကို လျှော့ချပေးနိုင်မည်ဖြစ်။
- အင်တာနက်ဝန်ဆောင်မှုများအပေါ် ကုန်သွယ်လုပ်ငန်းခွန် တိုးမြှင့်ကောက်ခံရာတွင်လည်း လူ့စွမ်းအားအရင်းအမြစ် ဖွံ့ဖြိုးတိုးတက်ရေးနှင့် ကျန်းမာရေးဆိုင်ရာ ဗဟုသုတများရရှိရေးအတွက် သုံးစွဲသည့်အခွန်ထမ်းများအတွက် လိုအပ်သလို ဖြေလျှော့ပေးနိုင်ရေးစီမံဆောင်ရွက်သွားမည်ဖြစ်။

လေယာဉ်မောင်းသင်တန်းအမှတ်စဉ်(၈၃)ကျောင်းဆင်းတောင်ပံအပ်နှင်းပွဲ အခမ်းအနားကျင်းပ



တပ်မတော်(လေ)၏ လေယာဉ်မောင်းသင်တန်း အမှတ်စဉ်(၈၃) ကျောင်းဆင်းတောင်ပံအပ်နှင်းပွဲအခမ်းအနားကို ဇန်နဝါရီလ ၇ ရက်တွင် မိတ္ထီလာမြို့၌ ကျင်းပရာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ တပ်မတော်ကာကွယ်ရေးဦးစီးချုပ် ဗိုလ်ချုပ်မှူးကြီးမင်းအောင်လှိုင်ကိုယ်စား ကာကွယ်ရေးဦးစီးချုပ်(လေ) ဗိုလ်ချုပ်ကြီးမောင်မောင်ကျော် တက်ရောက်မိန့်ခွန်းပြောကြားခဲ့ပါသည်။

ကာကွယ်ရေးဦးစီးချုပ်(လေ)အား ကျောင်းဆင်းတပ်ခွဲနှင့် ဂုဏ်ပြုတပ်ခွဲများက စစ်ရေးပြအစီအစဉ်အတိုင်း ချီတက်အလေးပြုကြပြီးနောက် ကာကွယ်ရေးဦးစီးချုပ်(လေ)က ကျောင်းဆင်းအရာရှိများအား လေသူရဲတောင်ပံများကို တစ်ဦးချင်းအပ်နှင်းခဲ့ပြီး ထူးချွန်ဆုရအရာရှိ ၃ ဦးအား ထူးချွန်ဆုများ အသီးသီးပေးအပ်ချီးမြှင့်သည်။

ကာကွယ်ရေးဦးစီးချုပ်(လေ) ဗိုလ်ချုပ်ကြီးမောင်မောင်ကျော်က သင်တန်းဆင်းမိန့်ခွန်းပြောကြားရာတွင်-

- လေသူရဲတောင်ပံအပ်နှင်းခြင်းခံရခြင်းသည် လေသူရဲတစ်ဦးအဖြစ် သတ်မှတ်ခြင်းဟူသည့် မှတ်တိုင်တစ်ခုမျှသာဖြစ်ပြီး နိုင်ငံတော်မှပေးအပ်သည့် ပျံသန်းရေးတာဝန်များကို စွန့်လွှတ်စွန့်စားသည့် စိတ်ဓာတ်နှင့် ရည်မှန်းချက်တာဝန်ကို ပြီးမြောက်အောင်မြင်အောင် ဆောင်ရွက်ရမည်ဖြစ်ကြောင်း။
- တပ်မတော်(လေ)အနေဖြင့် မျိုးဆက်သစ်လေသူရဲများကို လေ့ကျင့်သင်ကြားမွေးထုတ်ပေးရာတွင် လေယာဉ်မောင်းသင်တန်းအမှတ်စဉ်(၇၉)အထိ အမျိုးသားလေသူရဲများကိုသာ လေ့ကျင့်သင်ကြားပေးရာမှ လေယာဉ်မောင်းသင်တန်း အမှတ်စဉ်(၈၀)မှစတင်၍ အမျိုးသမီးလေသူရဲများ

ကိုပါ လေ့ကျင့်သင်ကြားပေးခဲ့ရာ ယခုလေယာဉ်မောင်းသင်တန်း အမှတ်စဉ်(၈၃)အထိ အမျိုးသမီးလေသူရဲ စုစုပေါင်း(၂၀)ဦးအထိ အောင်မြင်စွာ လေ့ကျင့်သင်ကြားမွေးထုတ်ပေးခဲ့ပြီးဖြစ်ကြောင်း။

- လေယာဉ်မောင်းသင်တန်းကို အောင်မြင်စွာတက်ရောက်ခဲ့ကြသည့် အမျိုးသမီးလေသူရဲများသည် တာဝန်ကျရာပျံသန်းရေးအုပ်များတွင် ပျံသန်းရေးဆိုင်ရာ လေ့ကျင့်ရေးနှင့် စစ်ဆင်ရေးတာဝန်များကို ကျေပွန်စွာထမ်းဆောင်လျက်ရှိကြောင်း။
- ယခုသင်တန်းဆင်းမည့် လေယာဉ်မောင်းသင်တန်းအမှတ်စဉ်(၈၃)တွင် ထူးခြားချက်အနေဖြင့် တိုက်ခိုက်ရေးလေယာဉ်မောင်းနှင်မည့် အမျိုးသမီးတိုက်လေသူရဲ(၂)ဦးဖြစ်သည့် ဗိုလ်ဒေါ်ဝါဝါမော်နှင့် ဗိုလ်ဒေါ်လွင်ဝေအောင်တို့ကို အောင်မြင်စွာ သင်ကြားပေးနိုင်ခဲ့သည့်အတွက် တပ်မတော်(လေ)၏ ပထမဆုံး အမျိုးသမီးတိုက်လေသူရဲများအဖြစ် ပျံသန်းရေးတာဝန်များကို စတင်ထမ်းဆောင်နိုင်တော့မည်ဖြစ်ကြောင်း။
- ယခုကဲ့သို့ အမျိုးသမီးတိုက်လေသူရဲများအဖြစ် လေ့ကျင့်မွေးထုတ်ပေးနိုင်ခဲ့ခြင်းသည် တပ်မတော်(လေ)အတွက် သာမက တပ်မတော်တစ်ရပ်လုံးအတွက်ပါ မှတ်တမ်းတင်ဂုဏ်ယူရာဖြစ်ပြီး တပ်မတော်(လေ)၏ သမိုင်းစာမျက်နှာသစ်တစ်ခုကို ထပ်မံဖွင့်လှစ်လိုက်ခြင်းပင်ဖြစ်ကြောင်း။
- တပ်မတော်အနေဖြင့် တိုင်းရင်းသားပြည်သူတို့၏ လူမှုစီးပွားဘဝ တည်ငြိမ်အေးချမ်းရေးကို ကြိုးပမ်းဆောင်ရွက်လျက်ရှိရာ တပ်မတော်(လေ)အနေဖြင့် ပေးအပ်လာသည့် တာဝန်များကို ဦးလည်မသုန် ပါဝင်ထမ်းဆောင်လျက်ရှိပြီး



အမျိုးသမီးလေသူရဲများအား လေ့ကျင့်သင်ကြားပေးနေမှု

ပျံသန်းရေးအပြင် အထက်ကပေးအပ်လာသည့် တာဝန်၊ အမိန့်နှင့်ညွှန်ကြားချက်များအပေါ် ကျေပွန်စွာထမ်းဆောင် ကြရန်နှင့် တိကျစွာလိုက်နာသွားကြရန် အလေးအနက် ထားမှာကြားလိုကြောင်း ပြောကြားခဲ့ပါသည်။

လေသူရဲတောင်ပံအပ်နှင်းခြင်းခံရသူ ကျောင်းဆင်း အရာရှိများအနေဖြင့် သက်ဆိုင်ရာ လေယာဉ်/ရဟတ်ယာဉ် အမျိုးအစားအလိုက် အဆင့်မြင့်သင်တန်းများ ဆက်လက်တက် ရောက်ရမည်ဖြစ်ပါသည်။

အဆိုပါအခမ်းအနားသို့ ကာကွယ်ရေးဦးစီးချုပ်ရုံး (ကြည်း)မှ ဒုတိယဗိုလ်ချုပ်ကြီးတေဇကျော်၊ အလယ်ပိုင်းတိုင်း စစ်ဌာနချုပ်တိုင်းမှူး၊ တပ်မတော်(လေ)မှ အရာရှိကြီးများ၊ မိတ္ထီ လာတပ်နယ်မှ အရာရှိကြီးများနှင့် ဖိတ်ကြားထားသူများ တက် ရောက်ခဲ့ပါသည်။

(မြဝတီသတင်းစာ ၇-၁-၂၀၂၂)

- လေယာဉ်မောင်းသင်တန်းအမှတ်စဉ်(၈၀)မှစတင်၍ အမျိုးသမီးလေသူရဲများကိုပါ လေ့ကျင့်သင်ကြားပေးခဲ့ရာ ယခု လေယာဉ်မောင်းသင်တန်းအမှတ်စဉ်(၈၃)အထိ အမျိုးသမီးလေသူရဲ စုစုပေါင်း(၂၀)ဦးအထိ အောင်မြင်စွာ လေ့ကျင့် သင်ကြားမွေးထုတ်ပေးခဲ့ပြီးဖြစ်။
- လေယာဉ်မောင်းသင်တန်းအမှတ်စဉ်(၈၃)တွင် ထူးခြားချက်အနေဖြင့် တိုက်ခိုက်ရေးလေယာဉ်မောင်းနှင့်မည့် အမျိုးသမီး တိုက်လေသူရဲ(၂)ဦးဖြစ်သည့် ဗိုလ်ဒေါ်ဝါဝါမော်နှင့် ဗိုလ်ဒေါ်လဲ့ဝေအောင်တို့ကို အောင်မြင်စွာ သင်ကြားပေးနိုင်ခဲ့သည့် အတွက် တပ်မတော်(လေ)၏ ပထမဆုံးအမျိုးသမီးတိုက်လေသူရဲများအဖြစ် ပျံသန်းရေးတာဝန်များကို စတင်ထမ်း ဆောင်နိုင်တော့မည်ဖြစ်ကြောင်း။

လေယာဉ်မောင်းသင်တန်းအမှတ်စဉ်(၈၃)ကျောင်းဆင်းတောင်ပံအပ်နှင်းပွဲ အခမ်းအနားတွင် ဆုရရှိသူများအား ဆုချီးမြှင့်ပေးအပ်နေမှု



စံပြလေသူရဲဆုရ ဗိုလ်ဟိန်းမြတ်အောင်အား ထူးချွန်ဆုပေးအပ်ချီးမြှင့်နေမှု



လေယာဉ်မောင်းထူးချွန်ဆုရ ဗိုလ်ဝေယံထက်အား ထူးချွန်ဆုပေးအပ်ချီးမြှင့်နေမှု



စာပေထူးချွန်ဆုရ ဗိုလ်ဒေါ်လဲ့ဝေအောင်အား ထူးချွန်ဆုပေးအပ်ချီးမြှင့်နေမှု



ဗိုလ်ဒေါ်ဝါဝါမော်အား လေသူရဲတောင်ပံကို အပ်နှင်းနေမှု

တပ်မတော်ဆေးရုံ၊ ဆေးတပ်ရင်းများအနေဖြင့် ၂၀၂၁ ခုနှစ် ဇန်နဝါရီလမှ ဒီဇင်ဘာလကုန်အထိ ဒေသခံတိုင်းရင်းသားပြည်သူ ၃ သိန်း ၂ သောင်းကျော်အား ကျန်းမာရေးစောင့်ရှောက်မှုနှင့် ကျန်းမာရေးကဏ္ဍမြှင့်တင်မှုလုပ်ငန်းများ ဆောင်ရွက်ပေးနိုင်ခဲ့

အကြမ်းဖက်အဖွဲ့အစည်းများဖြစ်သော CRPH၊ NUG အပါအဝင် အကြမ်းဖက်သမားများ၏ခြိမ်းခြောက်မှုကြောင့် CDM လှုပ်ရှားမှုတွင် ကျန်းမာရေးဝန်ထမ်းအချို့ ပါဝင်ခဲ့သည့် အတွက် ပြည်သူလူထု၏ ကျန်းမာရေးစောင့်ရှောက်မှုလုပ်ငန်း များနှောင့်နှေးစေခဲ့သည့်အပြင် ကူးစက်မြန် ကိုဗစ်-၁၉ ရောဂါ တတိယလှိုင်းဖြစ်ပွားခဲ့ရာတွင်လည်း ပြည်သူလူထုအနေဖြင့် မလိုလားအပ်ဘဲ အသက်ဆုံးရှုံးသည်အထိ ထိခိုက်နစ်နာမှုများ ဖြစ်ပေါ်ခဲ့ရသည်။ ၎င်းအပြင် မြို့ပြနှင့်အလှမ်းဝေးသည့်ဒေသ

များတွင် ကျန်းမာရေးဝန်ထမ်းအချို့၏ CDM လှုပ်ရှားမှုတွင် ပါဝင်ခဲ့မှုကြောင့် အချို့ဆေးရုံ၊ ဆေးခန်းများပိတ်ခဲ့ရပြီး ကျန်းမာရေး စောင့်ရှောက်မှုလုပ်ငန်းများတွင် နှောင့်နှေးမှုများ များပြားစွာဖြစ်ပေါ်ခဲ့သည်။

ထိုသို့အခက်အခဲများဖြစ်ပေါ်လာသဖြင့် တပ်မတော် ဆေးဝန်ထမ်းတပ်ဖွဲ့မှ ပါရဂူများ၊ ဆေးမှူးများ၊ သူနာပြုများ ပါဝင်သောအဖွဲ့များက သက်ဆိုင်ရာ ပြည်သူ့ဆေးရုံများ၊ တိုက်နယ်ဆေးရုံနှင့် ကျေးလက်ဆေးပေးခန်းများသို့သွားရောက်၍



ဘုတ်ပြင်းမြို့ရှိ တပ်မတော်ဆေးရုံသို့ လာရောက်ပြသသည့် ကလေးမီးဖွားရန် အခက်အခဲဖြစ်နေသော မွေးလူနာတစ်ဦးအား ပါရဂူနှင့်ဆေးမှူးများက ခွဲစိတ်မွေးဖွားပေးနေမှု

ပြည်သူလူထု၏ ကျန်းမာရေးစောင့်ရှောက်မှုများကို ဆောင်ရွက်ပေးခဲ့ပါသည်။

ထိုကဲ့သို့ တိုင်းနှင့်ပြည်နယ်အသီးသီးရှိ တပ်မတော်ဆေးရုံနှင့် ဆေးတပ်ရင်းများတွင် ဒေသခံတိုင်းရင်းသားပြည်သူများကို ကျန်းမာရေးစောင့်ရှောက်မှုများ ဆောင်ရွက်ပေးခဲ့ရာ၌ ၂၀၂၁ ခုနှစ် ဖေဖော်ဝါရီ ၅ ရက်မှ ဒီဇင်ဘာလ ၃၁ ရက်နေ့အထိ ပြင်ပလူနာ ၃၂၉,၇၅၉ ဦး၊ အတွင်းလူနာ ၉၈,၃၂၈ ဦး၊ မွေးလူနာ ၁၉,၅၂၆ ဦးတို့ကို ခွဲစိတ်ကုသမှုဆိုင်ရာ ရောဂါ၊ သွားနှင့်ခံတွင်းဆိုင်ရာရောဂါ၊ အရိုးအကြောဆိုင်ရာရောဂါ၊ အစာအိမ်နှင့် အူလမ်းကြောင်းဆိုင်ရာရောဂါ၊ ဦးနှောက်နှင့် အာရုံကြောဆိုင်ရာရောဂါ၊ မျက်စိရောဂါ၊ နား၊ နှာခေါင်း၊ လည်ချောင်းရောဂါ၊ သားဖွားမီးယပ်ရောဂါ၊ ဆီးနှင့် ကျောက်ကပ်ဆိုင်ရာရောဂါ၊ နှလုံးနှင့်ဆိုင်သောရောဂါများ၊ အထွေထွေရောဂါတို့နှင့်ပတ်သက်၍ လိုအပ်သည့် ကျန်းမာရေးစစ်ဆေးကုသပေးခြင်းများကို ဆောင်ရွက်ပေးနိုင်ခဲ့ပြီး လက်ရှိအချိန်တွင် အတွင်းလူနာစုစုပေါင်း ၈၁၆ ဦးကို ကျန်းမာရေးစောင့်ရှောက်မှုများ ဆက်လက်ဆောင်ရွက်ပေးလျက်ရှိပါသည်။

ထို့ပြင် ကိုဗစ်-၁၉ ရောဂါ တတိယလှိုင်းဖြစ်ပေါ်ခဲ့သည့် ကာလများတွင်လည်း လိုအပ်သည့်ဆေးဝါးများ၊ အောက်ဆီဂျင်များ၊ ကာကွယ်ထိန်းချုပ်ကုသရေးပစ္စည်းများ၊ ကျန်းမာရေးဝန်ထမ်းလိုအပ်ချက်များကို နိုင်ငံတော်အစိုးရ၊ တပ်မတော်၊ ပြည်သူလူထုတို့ပူးပေါင်း၍ ကာကွယ်၊ ထိန်းချုပ်၊ ကုသရေး

လုပ်ငန်းများဆောင်ရွက်ခဲ့ရာ ရောဂါပိုးတွေ့ရှိမှုနှုန်း မြင့်မားခဲ့သည့် ဇူလိုင်လနှင့် ဩဂုတ်လတို့တွင် ရောဂါပိုးတွေ့ရှိမှုနှုန်း ၃၃ ဒသမ ၂ ရာခိုင်နှုန်းထိရှိခဲ့ရာမှ ယခုအချိန်တွင် ရောဂါပိုးတွေ့ရှိမှုနှုန်းကို ပျမ်းမျှ ၁ ဒသမ ၃ ရာခိုင်နှုန်းအထိ လျော့ကျလာအောင် ဆောင်ရွက်ပေးနိုင်ခဲ့ပါသည်။

တပ်မတော်အနေဖြင့် တိုင်းနှင့်ပြည်နယ်အသီးသီးရှိ တပ်မတော်ဆေးရုံ၊ ဆေးတပ်ရင်းများတွင် ဒေသခံပြည်သူများကို ကျန်းမာရေးစောင့်ရှောက်မှုများဆောင်ရွက်ပေးရုံမက တပ်မတော်နယ်လှည့်အထူးကုဆေးအဖွဲ့များ၊ တိုင်းရင်းသားပြည်သူများ၏ ကျန်းမာရေးကဏ္ဍ အရှိန်အဟုန်မြှင့်တင်ရေးတွင် စဉ်ဆက်မပြတ် ဆက်လက်ဖြည့်ဆည်းဆောင်ရွက်ပေးလျက်ရှိပါသည်။

(မြဝတီသတင်းစာ ၇-၁-၂၀၂၂)

ဒေသခံတိုင်းရင်းသားပြည်သူများအား တပ်မတော်မှ ကျန်းမာရေးစောင့်ရှောက်မှုနှင့်
ကျန်းမာရေးကဏ္ဍမြှင့်တင်မှုလုပ်ငန်းများ ဆောင်ရွက်ပေးနေသည့်မှတ်တမ်းဓာတ်ပုံများ



- တပ်မတော်ဆေးရုံနှင့် ဆေးတပ်ရင်းများတွင် ဒေသခံတိုင်းရင်းသားပြည်သူများကို ကျန်းမာရေးစောင့်ရှောက်မှုများ ဆောင်ရွက်ပေးခဲ့ရာ၌ ၂၀၂၁ ခုနှစ် ဖေဖော်ဝါရီ ၅ ရက်မှ ဒီဇင်ဘာလ ၃၁ ရက်အထိ ပြင်ပလူနာ ၃၂၉,၇၅၉ ဦး၊ အတွင်းလူနာ ၉၈,၃၂၈ ဦး၊ မွေးလူနာ ၁၉,၅၂၆ ဦးတို့ကို ခွဲစိတ်ကုသမှု ဆိုင်ရာရောဂါ၊ သွားနှင့် ခံတွင်းဆိုင်ရာရောဂါ၊ အရိုးအကြောဆိုင်ရာရောဂါ၊ အစာအိမ်နှင့် အူလမ်းကြောင်း ဆိုင်ရာရောဂါ၊ ဦးနှောက်နှင့် အာရုံကြောဆိုင်ရာရောဂါ၊ မျက်စိရောဂါ၊ နား၊ နှာခေါင်း၊ လည်ချောင်းရောဂါ၊ သားဖွားမီးယပ်ရောဂါ၊ ဆီးနှင့် ကျောက်ကပ်ဆိုင်ရာ ရောဂါ၊ နှလုံးနှင့်ဆိုင်သောရောဂါများ၊ အထွေထွေရောဂါတို့နှင့်ပတ်သက်၍ လိုအပ်သည့် ကျန်းမာရေးစစ်ဆေးကုသပေးခြင်း များကို ဆောင်ရွက်ပေးနိုင်ခဲ့။

တက္ကသိုလ်၊ ဒီဂရီကောလိပ်၊ ကောလိပ်များတွင် နေ့သင်တန်းများ စတင်ဖွင့်လှစ်



အစိုးရစက်မှုလက်မှုသိပ္ပံ(ကျောက်ဖြူ) AGTI ကျောင်း ပြန်လည်ဖွင့်လှစ်သင်ကြားနေမှု

မြန်မာနိုင်ငံတစ်ဝန်းတွင် ကိုဗစ်-၁၉ ကူးစက်မှု ထိန်းချုပ်လာနိုင်သည်နှင့်အမျှ ကျောင်းသား၊ ကျောင်းသူများ သင်ယူမှုအဆက်မပြတ်စေရန်အတွက် ပညာရေးဝန်ကြီးဌာန အဆင့်မြင့်ပညာဦးစီးဌာနရှိ တက္ကသိုလ်၊ ဒီဂရီကောလိပ်၊ ကောလိပ်များတွင် နေ့သင်တန်းများကို ၂၀၂၂ ခုနှစ်၊ ဇန်နဝါရီလ ၆ ရက်တွင် ကိုဗစ်-၁၉ ရောဂါ ကာကွယ်ရေး စည်းကမ်းချက်များနှင့်အညီ စတင်ဖွင့်လှစ်ခဲ့ပါသည်။

- ၂၀၁၉-၂၀၂၀ ပညာသင်နှစ်နှင့် ၂၀၂၁-၂၀၂၂ ပညာသင်နှစ်များအတွက် ဥပဒေပညာ စတုတ္ထနှစ် (ဒုတိယနှစ်ဝက်)၊ ပညာရေး စတုတ္ထနှစ် (ဒုတိယနှစ်ဝက်)၊ ဂုဏ်ထူးတန်း တတိယနှစ် (ပထမနှစ်ဝက်)၊ မဟာအရည်အချင်းစစ်သင်တန်း (ပထမနှစ်ဝက်)၊ မဟာဘွဲ့သင်တန်း ပထမနှစ် (ပထမနှစ်ဝက်)နှင့် မဟာဘွဲ့သင်တန်း ဒုတိယနှစ် (ပထမနှစ်ဝက်) ဘွဲ့သင်တန်းများကို ဖွင့်လှစ်ခဲ့ပြီးဖြစ်။
- ပဲခူးတိုင်းဒေသကြီး၊ ပြည်မြို့ရှိ ပြည်တက္ကသိုလ်စတင်ဖွင့်လှစ်ရာ၌ ၂၀၁၉-၂၀၂၀ ပညာသင်နှစ်၏ စတုတ္ထနှစ်မှ ကျန်ရှိနေသည့် (ဒုတိယနှစ်ဝက်) အတန်းနှင့် ၂၀၂၁-၂၀၂၂ ပညာသင်နှစ်၏ တတိယနှစ် ဂုဏ်ထူးတန်း၊ မဟာအရည်အချင်းစစ်သင်တန်း၊ မဟာတန်း (ပထမနှစ်)နှင့် (ဒုတိယနှစ်) အတန်းများဖွင့်လှစ်ခဲ့ခြင်းဖြစ်ပြီး ဘာသာရပ်အစုံမေဂျာ ၁၄ ခု စတင်ဖွင့်လှစ်ခဲ့။

- မွန်ပြည်နယ်၊ မော်လမြိုင်တက္ကသိုလ်တွင် နေ့သင်တန်းများ ဖွင့်လှစ်ခဲ့ရာ စတုတ္ထနှစ် ဥပဒေပညာ (ဒုတိယနှစ်ဝက်)၊ မဟာအရည်အချင်းစစ်သင်တန်း၊ တတိယနှစ် ဂုဏ်ထူးတန်း၊ မဟာတန်းပထမနှစ် (ဝိဇ္ဇာ၊ သိပ္ပံ)နှင့် မဟာတန်း ဒုတိယနှစ် (ဝိဇ္ဇာ၊ သိပ္ပံ)တို့အား စတင်ဖွင့်လှစ်ခဲ့။
- နည်းပညာ၊ သက်မွေးပညာနှင့် လေ့ကျင့်ရေးဦးစီးဌာနအောက်ရှိ အစိုးရစက်မှုလက်မှုသိပ္ပံ(ကျောက်ဖြူ)ကျောင်းတွင် AGTI ပထမနှစ်သင်တန်းနှင့် ဒုတိယနှစ် သင်တန်းတို့အား စတင်ဖွင့်လှစ်ခဲ့။

နိုင်ငံတော်၏ လူ့စွမ်းအားအရင်းအမြစ်ဖွံ့ဖြိုးတိုးတက်ရေးနှင့် ပညာရေးကဏ္ဍကို နိုင်ငံတကာနှင့်အညီ အဆင့်မြင့်မားတိုးတက်စေရေးအတွက် နိုင်ငံတော်မှ တက္ကသိုလ်၊ ဒီဂရီကောလိပ်၊ ကောလိပ်များတွင် နေ့သင်တန်းများကို ၂၀၂၂ ခုနှစ်၊ ဇန်နဝါရီလ ၆ ရက်တွင် စတင်ဖွင့်လှစ်ပေးခဲ့ရာ ကျောင်းသားကျောင်းသူများကလည်း ကိုဗစ်-၁၉ ရောဂါ ကာကွယ်ရေးစည်းကမ်းချက်များနှင့်အညီ အေးချမ်းစွာတက်ရောက်သင်ယူလျက်ရှိကြောင်း သိရှိရပါသည်။

(မြဝတီသတင်းစာ ၇-၁-၂၀၂၂)

တက္ကသိုလ်၊ ဒီဂရီကောလိပ်၊ ကောလိပ်များတွင် နေ့သင်တန်းများ ဖွင့်လှစ်သင်ကြားနေသည့်
မှတ်တမ်းဓာတ်ပုံများ



မြစ်ကြီးနားမြို့၊ တက္ကသိုလ်



စစ်တွေမြို့၊ တက္ကသိုလ်



လားရှိုးမြို့၊ နည်းပညာတက္ကသိုလ်



ပြည်မြို့၊ တက္ကသိုလ်

- ၂၀၂၂ ခုနှစ်၊ ဇန်နဝါရီလ ၆ ရက်မှစတင်၍ ၂၀၁၉-၂၀၂၀ ပညာသင်နှစ်နှင့် ၂၀၂၁-၂၀၂၂ ပညာသင်နှစ် နေ့သင်တန်းများကို ပညာရေးဝန်ကြီးဌာန အဆင့်မြင့်ပညာဦးစီးဌာနရှိ တက္ကသိုလ်၊ ဒီဂရီကောလိပ်၊ ကောလိပ်များတွင် တစ်ပြိုင်တည်း စတင် ဖွင့်လှစ်ခဲ့။

**ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများအား
တိုင်းဒေသကြီးနှင့် ပြည်နယ်အသီးသီးတွင် ဆက်လက်ဆောင်ရွက်လျက်ရှိ**



ဒိုက်ဗွီမြို့နယ်တွင် အသက်(၁၈)နှစ်နှင့်အထက် ပြည်သူများအား ကိုဗစ်-၁၉ ရောဂါကာကွယ်ဆေးထိုးနှံပေးနေမှု

ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများဆောင်ရွက်လျက်ရှိသော Quarantine Center များအား ဆက်လက်ဖွင့်လှစ်ပေးခြင်းနှင့် ကိုဗစ်-၁၉ ရောဂါ ကာကွယ်ဆေးထိုးပေးခြင်းတို့အား တိုင်းဒေသကြီးနှင့် ပြည်နယ်အသီးသီး၌ ဆက်လက်ဆောင်ရွက်လျက်ရှိပါသည်။

- တိုင်းဒေသကြီးနှင့် ပြည်နယ်အသီးသီးတွင် ကိုဗစ်-၁၉ ရောဂါ ကာကွယ်ဆေးထိုးခြင်းများကို ဆောင်ရွက်လျက်ရှိရာ ဇန်နဝါရီလ ၆ ရက်တွင် တတိယအကြိမ်အဖြစ် ၁,၈၃၈ ဦးအား လည်းကောင်း၊ ဒုတိယအကြိမ်အဖြစ် ပြည်သူစုစုပေါင်း ၁၈၇,၃၄၅ ဦးအားလည်းကောင်း၊ ပထမအကြိမ်အဖြစ် ပြည်သူစုစုပေါင်း ၂၀,၄၄၇ ဦးအားလည်းကောင်း ကာကွယ်ဆေးထိုးနှံပေးခဲ့။
- တိုင်းဒေသကြီးနှင့် ပြည်နယ်အသီးသီးတွင် အသက် ၁၂ နှစ်နှင့်အထက် ကျောင်းသား/သူများ၏ ကိုဗစ်-၁၉ ကာကွယ်ဆေးထိုးနှံပြီးစီးမှုမှာ ဇန်နဝါရီလ ၆ ရက်တွင် ဒုတိယအကြိမ်အဖြစ် ၃,၀၃၉ ဦးအားလည်းကောင်း၊ ပထမအကြိမ်အဖြစ်

၁,၁၆၅ ဦးအားလည်းကောင်း ကာကွယ်ဆေးထိုးနှံပေးခဲ့ပြီး ဇန်နဝါရီလ ၆ ရက်အထိ ကျောင်းသား/သူစုစုပေါင်း ၁,၅၀၈,၁၅၂ ဦး ကာကွယ်ဆေးထိုးနှံပြီးစီးခဲ့ပြီးဖြစ်။

ကျန်းမာရေးဝန်ကြီးဌာနအနေဖြင့် ကိုဗစ်-၁၉ ရောဂါ ရှိ/မရှိ ဓာတ်ခွဲစစ်သပ်စစ်ဆေးခြင်းအား ပုံမှန်ဆောင်ရွက်လျက်ရှိရာ ဇန်နဝါရီလ ၆ ရက်တွင် ဓာတ်ခွဲမူနာစုစုပေါင်း ၁၁,၀၁၂ ခုအား စစ်ဆေးခဲ့ပြီး၊ ဓာတ်ခွဲအတည်ပြုလူနာသစ် ၁၉၂ ဦးဖြင့် ရောဂါပိုးတွေ့ရှိမှု ၁.၇၄ ရာခိုင်နှုန်းရှိခဲ့ပါသည်။ ၆-၁-၂၀၂၂ ရက်အထိ ဓာတ်ခွဲမူနာစုစုပေါင်း ၆,၀၉၈,၆၄၄ ခုအား စစ်ဆေးခဲ့ရာ အတည်ပြုလူနာစုစုပေါင်း ၅၃၁,၆၂၄ ဦးနှင့် သေဆုံးသူစုစုပေါင်း ၁၉,၂၈၄ ဦးရှိကြောင်း သိရှိရပါသည်။

(မြဝတီသတင်းစာ ၇-၁-၂၀၂၂)



ခိုလမ်မြို့ရှိ ဒေသခံပြည်သူများအား
ကိုဗစ်-၁၉ ရောဂါကာကွယ်ဆေးထိုးနှံပေးနေမှု



ပုလောမြို့နယ်ရှိ ဒေသခံပြည်သူများအား
ကိုဗစ်-၁၉ ရောဂါကာကွယ်ဆေးထိုးနှံပေးနေမှု

- တိုင်းဒေသကြီးနှင့် ပြည်နယ်အသီးသီးတွင် ကိုဗစ်-၁၉ ရောဂါကာကွယ်ဆေးထိုးခြင်းများကို ဆောင်ရွက်လျက်ရှိရာ ဇန်နဝါရီလ ၆ ရက်တွင် တတိယအကြိမ်အဖြစ် ၁,၈၃၈ ဦးအားလည်းကောင်း၊ ဒုတိယအကြိမ်အဖြစ် ပြည်သူစုစုပေါင်း ၁၈၇,၃၄၅ ဦးအားလည်းကောင်း၊ ပထမအကြိမ်အဖြစ် ပြည်သူစုစုပေါင်း ၂၀,၄၄၇ ဦးအားလည်းကောင်း ကာကွယ်ဆေး ထိုးနှံပေးခဲ့။
- ၆-၁-၂၀၂၂ ရက်အထိ တိုင်းဒေသကြီးနှင့် ပြည်နယ်အသီးသီးတွင် အသက် ၁၂ နှစ်နှင့်အထက် ကျောင်းသား/သူ စုစု ပေါင်း ၁,၅၀၈,၁၅၂ ဦး ကာကွယ်ဆေးထိုးနှံပြီးစီးခဲ့ပြီးဖြစ်။
- ၆-၁-၂၀၂၂ ရက်အထိ ဓာတ်ခွဲနမူနာစုစုပေါင်း ၆,၀၉၈,၆၄၄ ခုအားစစ်ဆေးခဲ့ရာ အတည်ပြုလူနာစုစုပေါင်း ၅၃၁,၆၂၄ ဦး နှင့် သေဆုံးသူစုစုပေါင်း ၁၉,၂၈၄ ဦးဖြစ်ပြီး ၆-၁-၂၀၂၂ ရက်တွင် ရောဂါပိုးတွေ့ရှိမှု ၁.၇၄ ရာခိုင်နှုန်းရှိ။

ကရင်ပြည်နယ်၊ လေးကွေ့ကော်ဒေသရှိ ကျေးရွာများမှပြည်သူများ ၎င်းတို့နေရပ်အသီးသီးသို့ ဆက်လက်ဝင်ရောက်၊ လိုအပ်သည့် ကျန်းမာရေး စစ်ဆေးပေးခြင်းများဆောင်ရွက်ပေး

ကရင်ပြည်နယ်၊ လေးကွေ့ကော်ဒေသအတွင်း တည် ငြိမ်အေးချမ်းမှုများရှိလာပြီး တစ်ဖက်နိုင်ငံသို့ ထွက်ပြေးတိမ်း ရှောင်နေသည့် အပြစ်မဲ့ပြည်သူများ ပြန်လည်နေထိုင်နိုင်ရေး အတွက် လုံခြုံရေးတပ်ဖွဲ့ဝင်များနှင့် ဌာနဆိုင်ရာများက စီစဉ် ဆောင်ရွက်ပေးလျက်ရှိရာ ထွက်ပြေးတိမ်းရှောင်နေသူများ အနက်မှ ဇန်နဝါရီလ ၆ ရက်တွင် အမျိုးသား ၄၅ ဦး၊ အမျိုးသမီး ၃၈ ဦး၊ စုစုပေါင်း ၈၃ ဦးတို့သည် ၎င်းတို့၏နေရပ် မယ်ထော် သလေးကျေးရွာသို့ အသီးသီးထပ်မံပြန်လည်ဝင်ရောက်လာခဲ့ ပါသည်။ ၂၀၂၁ ခုနှစ် ဒီဇင်ဘာလ ၂၉ ရက်မှ ၂၀၂၂ ခုနှစ် ဇန်န ဝါရီလ ၆ ရက်အထိ အင်ကြင်းမြိုင်၊ မင်းလက်ပံ၊ မေတ္တာလင်း မြိုင်၊ မယ်ထော်သလေးနှင့် ဖလူးကြီးကျေးရွာတို့တွင် နေထိုင်သူ အမျိုးသား ၃,၁၅၃ ဦး၊ အမျိုးသမီး ၃,၅၅၃ ဦး၊ စုစုပေါင်း ၆,၇၀၆ ဦးတို့သည် ၎င်းတို့နေရပ်သို့ အသီးသီးပြန်လည်ဝင်ရောက် လာခဲ့ပါသည်။

အဆိုပါပြန်လည်ဝင်ရောက်လာသူများအား သက်ဆိုင် ရာတာဝန်ရှိသူများက စနစ်တကျလက်ခံခဲ့ပြီး ထိုသို့လက်ခံရာ တွင် သက်ဆိုင်ရာပြည်သူ့ဆေးရုံများမှ ကျန်းမာရေးဆိုင်ရာ တာဝန်ရှိသူများ၊ တပ်မတော်ဆေးတပ်ဖွဲ့ဝင်များက ကိုဗစ်-၁၉ ရောဂါစစ်ဆေးပေးခြင်း၊ Quarantine ဝင်ရောက်ရမည့်အထောက် အထားစာရွက်စာတမ်းများပြုလုပ်ပေးခြင်း၊ ကျန်းမာရေးဝန်ကြီး ဌာန၏ ညွှန်ကြားချက်များကို ရှင်းလင်းပြောကြားခြင်းတို့ကို စနစ်တကျဆောင်ရွက်ပေးပြီး တိုင်းစစ်ဌာနချုပ်မှ တာဝန်ရှိသူ များနှင့် ဌာနဆိုင်ရာတာဝန်ရှိသူများက ကျန်းမာရေးဆိုင်ရာ လိုအပ်ချက်များနှင့် အခြားလိုအပ်သည်များညှိနှိုင်းဆောင်ရွက် ပေးခဲ့ကြောင်း သိရှိရပါသည်။

(မြဝတီသတင်းစာ ၇-၁-၂၀၂၂)

ကရင်ပြည်နယ်၊ လေးကော့ကော်ဒေသရှိ ကျေးရွာများမှ ပြည်သူများအား
လိုအပ်သည့် ကျန်းမာရေးစစ်ဆေးပေးခြင်းများဆောင်ရွက်ပေးနေသည့် မှတ်တမ်းဓာတ်ပုံများ



- ၂၀၂၁ ခုနှစ် ဒီဇင်ဘာလ ၂၉ ရက်မှ ၂၀၂၂ ခုနှစ် ဇန်နဝါရီလ ၆ ရက်အထိ အင်ကြင်းမြိုင်၊ မင်းလက်ပံ၊ မေတ္တာလင်းမြိုင်၊ မယ်ထော်သလေးနှင့် ဖလူးကြီးကျေးရွာတို့တွင် နေထိုင်သူ အမျိုးသား ၃,၁၅၃ ဦး၊ အမျိုးသမီး ၃,၅၅၃ ဦး၊ စုစုပေါင်း ၆,၇၀၆ ဦးတို့သည် ၎င်းတို့နေရပ်သို့ အသီးသီးပြန်လည်ဝင်ရောက်လာခဲ့။